

नायिकाक चरित्र-चित्रण

प्रस्तुत नायिका 'उत्तरा' श्री सुरेन्द्र झा 'सुमन' विरचित खंडकाव्य 'उत्तरा'क महत्त्वपूर्ण पात्री छथि । हुनक चरित्र एहि खंडकाव्यमे एकदम फरिच्छ भऽ सोझाँ आयल अछि ।

'उत्तरा' राजा विराटक कन्या, वृहन्नला (अर्जुन)क शिष्या, अभिमन्युक वीर पत्नी, सुभद्रा आ अर्जुनक कुलवधू छथि, जिनके पर आधारित ई सम्पूर्ण खंडकाव्य अछि ।

ओ अत्यन्त सुन्दरि छथि । हुनक प्रत्येक क्रिया-कलाप मोहक अछि । हुनक रूप-स्वाभावादिक वर्णन करैत कवि लिखैत छथि—

“हंसितहिँ जकरा झहरि पड़ि अछि फूलक थोका ।
तकितहिँ जकरा चमकि-चौकि तड़पइ बिजलीका ॥
बजितहिँ जकरा बेणु-विपचिक हो झंकारे ।
मृकृटि चढ़बितहिँ होय मदन-धनुषक टंकारे ॥”^१

ओ मृगनयनी छथि । हुनक नेत्र चंचल आ' स्वर कोकिल-कुजन सन मधुर एवं हृदयग्राही अछि । कवि आह्लादित भऽ उत्तराक विषयमे कहि उठैत छथि—

“स्वयं बनल शैशव गीतक जे चरम अन्तरा ।

प्रश्न-चिन्ह उपमाक, एक उत्तरे उत्तरा ॥”^२

ज खन अज्ञातवासक विकट अवधिमे पाण्डव सपत्नी छद्मवेश आ' छद्म नामसँ राजा विराटक ओतय रहय लगलाह तखन अर्जुन 'वृहन्नला'क नामसँ 'उत्तरा'के शिक्षा देबय लगलथिन । उत्तराक मोनमे कनिको ई गुमान नहि छलनि जे ओ राजकुमारी छथि । ओ पूर्ण मनोयोगसँ शिक्षा ग्रहण करय लगलीह । हुनक कलाप्रियताक अनुमान तँ एहीसँ लगाओल जा सकैछ जे—

(२)

“जतबा जे ललित कला संगीतक अंग-भूत ।
गायन-वादननर्तन-अभिनय रस-भाव पूत ॥
सभ सिखा देल गुरु, शिष्या सहजहिं सीखि लेल ।
जनु व्यास-उक्ति गणपति द्रुत गतिएँ लीखि लेल ॥”³

अर्थात् किछुए दिनमे सभ राग-रागणी ओ सीखि लेलनि । नृत्य एवं संगीतक प्रदर्शनक आयोजन भेल । हुनक कलाक विलक्षण प्रदर्शन देखि सभ मुग्ध भऽ गेल । कविक शब्दमे—

“छथि स्वयं शिक्षके परीक्षहु विस्मित महान ।
शिष्याक देखि प्रतिभा मेघा धारणा ध्यान ॥
जनि पाबि घनोदय चर-चाँचर उर सस्य भरित ।
उपदेश बिन्दु उत्तरा हृदयमे सिन्धु प्रमित ॥”⁴

× + + + + ☒

“शिष्या सुताक रहि रहि रानी छथि प्रशंसिका ।
सैरन्धी गुरु-शिक्षणक साधुता दिस अधिका ॥
किछु शिष्य-शिक्षकक अद्भुत गुण वैभव गुनइछ ।
किछु सुधि-बुधि बिसरि कलानन्दक प्रवाह बहइछ ॥”⁵

तथा प्रमोपहारक वर्षा होबय लागल । एहि अवसर पर दासी वेशमे रहितहुँ सैरन्धी नाम्नी द्रौपदी सेहो स्वयंके नहि रोकि सकलीह । ओ अपन बहुमूल्य ग्रिमहार उपहारक रूपमे उत्तराके दऽ देल । कविक शब्दमे—

“ग्रिमहारक नव उपहार कुमारिक हित विशेष ॥”⁶

कीचक वधोपरान्त त्रिगतं राजक नेतृत्वमे पाण्डवक अन्वेषणमे कुरूपति विराटनगर पर आक्रमण कयलनि । वृहन्नलाक रण-कौशलसँ शत्रु पराजित भेल । यथार्थ परिचय ई पाबि जे वृहन्नला अर्जुनक छदम् रूप अछि हुनके एहि युद्धक सफलताक श्रेय छनि, तँ राजा विराटके प्रसन्नताक सीमा नहि रहल । ओ प्रसन्नतासँ अर्जुनके उत्तरासँ विवाह करबाक प्रस्ताव करैत छथिन । किन्तु अर्जुन अपन शिष्याके पुत्री स्वरूपा मानि बैसैत छथि—

“शिष्या हमर कुमारि उत्तरा, पुत्री पद-सम्बोधि ॥”⁷

धरि उत्तराके अपन पुत्रवधूक रूप में अपनायब से स्वीकृति दऽ देलथिन—

“पुत्रवधू रूपे अपनायब उचित विहित अनुरोधि ॥”⁸

तखन उत्तराक मनःस्थितिक केहन विलक्षण चित्रण कवि अपना शब्दमे कयलनि अछि से द्रष्टव्य चिक—

“उत्तराक अन्तरमे बजइछ शत-शत वीणा-रेणु ।
ससंकोच मन चढ़ा रहलि अद्दा सुमन गुरुपद रेणु ॥
अंग-अंग पुलकित प्रसंग सुनि दूरागत संगीत ।
कोनहु देवता पर चढ़वा लय पुलकित कली पिरीत ॥”^१

तखह अर्जुनक सुपुत्र, श्रीकृष्णक भागिन अभिमन्युक सग उत्तराक विवाह उल्लासपूर्ण बातावरणमे सम्पन्न भेल ।

मुदा एहि दाम्पत्य-जीवन सुख उत्तरा अधिक दिन धरि नहि भोगि सकलोह कारण ई तँ तय छलैक जे अभिमन्यु चक्रव्यूहमे जा मारल जयताह, मुदा क्षत्राणी उत्तरा अपन कौलिक धर्मक निर्वाह करैत अपन अल्प संयोगित पतिके सहषं रण-क्षेत्रमे चक्रव्यूह तोड़बाक लेल विदा कयलनि, से हिनक ई चारित्रिक महत्ता भेल । ओही कालक वर्णन करैत कविक लिखैछ—

“वचन गद्गद् दृग सहजल, उद्दाम प्रेमाकुल हृदय ।
रण-तिलकचन्दन चढ़ाओल पतिक शिर उन्नत अभय ॥
कहल पुनि, कय व्यूह भेदन फिरब विजयश्री युते ।
तखन पुनि भुजपुजब वीर ! प्रणाम अपित, विजयते ॥”^{१०}

मुदा विजयक कोन कथा ? अभिमन्युके मृत्यु हाथ अबैत छनि । समस्त पाण्डव दल एहि अन्यायपूर्ण वधक समाचार सुनि शोकाकुल भऽ जाइत अछि । आ' उत्तरा तँ मूच्छिंत भऽ भूमि पर खसि पड़लीह । उत्तराक एहन दुःस्थितिक वर्णन कविक शब्दे—

“किन्तु जनि' सिद्धर सीमन्तक स्यमन्तक मणि लुटल ।
उत्तरा निश्चेतना छथि, छिन्न तरुक लता टुटल ॥
श्वास चलइछ आश ते' जीवन बुझि पड़ अनुमिता ।
विधि चिकित्सक बुझि व्यथा कयलन्हि व्यवस्था तदचिता ॥”^{११}

उत्तराक एहन वयस, पतिक मृत्यु, पेटमे बच्चा तइयो ओ श्रीकृष्णक प्रेरणा पाबि भावी संतानक सुरकार्य जीवन धारण कयलनि, धरि सती नहि भेलीह । कविक शब्दे—

“पति-चिता चढ़ली अन्तर्बती विमना ।
पाण्डव-कुल-अंकुर जोगाबए जिवथि कहना ॥”^{१२}

पतिक शोकमे अन्न-जल त्यागि कनैत रहलीह । श्रीकृष्ण हुनक बहुत रास बोल-भरोस दैत छथिन—

“अछि अहँक दायित्व सर्वोपरि सम्हारि उत्तरे ।
वीर पत्नी रहि बनिअ पुनि वीर-जननी बत्सले ॥”^{१३}

उत्तरा अपन पतिक रूप-गुणक प्रशंसा करैत कहैत छथि जे हुनक दिव्य प्रतिमाके हम अपन हृदय मन्दिरमे प्रतिष्ठित कऽ हुनक रूप, वीरता, गुणशील इत्यादिक स्मरण करैत हुनक महिमाक गान करैत रहब—

(४)

"हृदय-मन्दिरमे प्रतिष्ठित दिव्य प्रतिमा ।
नित्य चढ़ा प्रेमाश्रु गायब हुनक महिमा ॥
रूप-बल वैभव चरित-गुण-शील अनुपम ।
स्मरण-मणि सँ सजायब जीवनक क्षण हम ॥" १४

ई सब सुनि श्रीकृष्ण गद्गद् भऽ उठैत छथि आ' हिनका भागी सन्तानके' आशीर्वाद दैत कहि उठैत छथिन—

"बकर अहँ अभिभाविका, तकर भविष्य प्रसिद्ध ।
दीक्षित करिब परीक्षिते, परम भागवत सिद्ध ॥" १५

एवम् प्रकारे देखैत जो जे उत्तराक चरित्र-चित्रण पूर्ण मनोयोगसँ कयलनि अछि । ते' एहि खंड-काव्यक नामकरण सेहो हुनके नाम पर 'उत्तरा' राखल गेल अछि । उत्तराक चरित्र एकदम निर्मल, धीरता-वीरतासँ परिपूर्ण, क्षत्राणी कुल-धर्मक अनुरूप एकदम फरिच्छ भऽ सोझांमे आवि जाइछ ।

Prof. (Dr) Birendra Jha, Dept. of Maithili, PU